

قبر شرعی کی تعریف اور عذاب و ثواب کی حقیقت

سوال: کیا فرماتے ہیں علماء کرام درج ذیل مسئلہ میں کہ اہلسنت والجماعت کے نزدیک مرنے کے بعد اس مٹی والی عرفی قبر میں عذاب و ثواب صرف جسم کو ہوتا ہے یا صرف روح کو یا دونوں کو، فتویٰ کس بات پر ہے؟ یا عذاب و ثواب ہوتا ہی نہیں؟ مرنے کے بعد اور قبر کی تعریف کیا ہے؟ کچھ لوگ زمینی قبر کو قبر ہی نہیں مانتے۔
سائل: محمد رفیع، ساہیوال ضلع سرگودھا

الجواب باسم الوہاب

تمام اہلسنت والجماعت اس بات پر متفق ہیں کہ مرنے کے بعد قبر میں روح اور بدن دونوں کو اکٹھے ایک دوسرے کے تعلق کے ساتھ اعمال کے مطابق عذاب و ثواب ہوتا ہے البتہ معتزلہ اور خارجی، رافضی یعنی شیعہ لوگ اس عقیدہ کے منکر ہیں۔

وفی الشامیة: قال اهل السنة و الجماعة عذاب القبر حق فیعذب اللحم متصلاً بالروح متصلاً بالجسم فیتالم الروح مع الجسد.

(باب الجمعة، ج ۱، ص ۶۱۰، مصری قدیم)

ایضاً: و لا یرد تعذیب المیت فی قبره لانه توضع فیہ الحیوة عند العامة بقدر ما یحس به الالم و البنية لیست بشرط عند اهل السنة

(ج ۳، ص ۲۰۱، شامی)

وفی شرح المقاصد: اتفق الاسلامیون علی حقیة سوال منکر و نکیر فی القبر و عذاب الکفار و بعض العصاة فیہ و نسب خلافہ الی

بعض المعتزلة. (ج ۲، ص ۲۴۰، المبحث السادس)

ایضاً: قال فی خاتمہ: اتفق اهل الحق علی ان اللہ یعید الی المیت فی القبر نوع حیوة قدر ما یتالم و یتلذذ و یشہد بذلك الكتاب و الاخبار

و الآثار. (ج ۲، ص ۲۴۲)

وفی الشرح لعقيدة الطحاویة: كذلك عذاب القبر یشکل للنفس و البدن جميعاً باتفاق اهل السنة و الجماعة. (ص ۳۳۰)

وفی تنقیح الرواة علی مشکوٰۃ: مذهب اهل السنة اثبات عذاب القبر خلافاً للخوارج و المعتزلة فانهم نفوا ذلك.

(ج ۱، ص ۳۱، ۳۲)

تنبیہ: مرنے کے بعد میت کا جسم یا جسم کے ذرات جہاں کہیں ہوں وہی اُس کی قبر ہے، خواہ اس مٹی والی عرفی، شرعی قبر میں یا غرق ہو گیا ہو یا جل گیا ہو وغیرہ، وہیں اُس سے روح کے تعلق کے ساتھ سوال و جواب اور عذاب و ثواب ہوگا جیسا کہ قرآن کریم میں میت کے دفن ہونے کی جگہ کو بھی قبر کہا گیا ہے (پارہ نمبر ۱۰ آیت نمبر ۸۴ سورۃ التوبہ) اور حدیث میں بھی دفن ہونے کی جگہ تو قبر کہا گیا ہے دیکھیے۔ بخاری شریف ج ۱ ص ۱۷۸۔ ان العبد اذا وضع فی قبره الخ اور شارحین حدیث نے بھی تائید کی ہے، دیکھیے مرقاۃ شرح مشکوٰۃ (ج ۱ ص ۱۹۷)، عبارت یہ ہے: کُلُّ مَوْضِعٍ فِیْهِ مَقْرَرٌ فَهُوَ قَبْرٌ۔ یعنی ہر ایسی جگہ جس میں میت قرار پکڑتا ہے وہی اُس کی قبر ہے۔ اسی طرح حکیم الامت مجدد الملت شاہ اشرف علی حنفی چشتی رحمۃ اللہ علیہ بھی فرماتے ہیں: حقیقت قبر کی محل وجود میت ہے (امداد الفتاویٰ، ج ۲، ص ۴۶۷) اسی طرح حکیم الامت کے خلیفہ مجاز علامہ سید سلیمان ندوی رحمۃ اللہ علیہ فرماتے ہیں: اب ظاہر ہے کہ یہ بعث (قبر سے اٹھنا) صرف انہی مردوں کے لیے مخصوص نہیں جو تودہ خاک کے اندر دفن ہوں بلکہ ہر میت کے لیے ہے خواہ وہ کسی حالت اور کسی عالم میں ہو اسی لیے قبر سے مقصود ہر وہ مقام ہے جہاں مرنے کے بعد جسم خاکی نے جگہ حاصل کی (سیرۃ النبی، ج ۴، ص ۶۳۸) اور بعض اکابر سے جو عبارات مذکورہ بالا تعریفات سے مختلف ثابت ہیں ان کے بارے حضرت مفتی محمد عبداللہ ڈیروی رحمۃ اللہ علیہ (مفتی اول خیر المدارس ملتان) کی عبارت یہ ہے: بعض حضرات نے جو قبر سے مراد عالم برزخ لیا اور گڑھے کے قبر ہونے کی نفی کی ہے اس سے مقصود تعمیم (یعنی قبر عام ہے) اور قبر کو گڑھے میں منحصر سمجھنے کی نفی ہے (خیر الفتاویٰ، ج ۳، ص ۲۲۸) یعنی قبر کا مفہوم عام ہے صرف اسی زمینی گڑھے کو قبر نہیں کہتے بلکہ ہر وہ جگہ جہاں میت کے ذرات یا جسم ہو

چاہے وہ زمین کے پیٹ میں ہو یا پانی کے پیٹ میں یا درندہ کے پیٹ میں تو یوں کہنا درست ہے کہ یہ زمینی گڑھا بھی قبر ہے تاکہ قرآن وحدیث وفقہ کی صریح نصوص کا انکار لازم نہ آئے۔

اس لیے صورت مسئلہ میں اسی زمینی قبر میں بھی عذاب وثواب بتعلق روح ماننا شرعاً ضروری ہے وگرنہ فاسق، معلن، بدعتی خارج از اہلسنت والجماعت ہوگا۔ (مزید تفصیل کے لیے ”حیات انبیاء کرام“ از فقیہ زماں حضرت مولانا مفتی سید عبدالشکور ترمذی رحمۃ اللہ علیہ، ”تسکین الصدور“ از امام اہلسنت حضرت مولانا سرفراز خان صفدر رحمۃ اللہ علیہ اور ”مقام حیات“ از علامہ خالد محمود صاحب دامت برکاتہم وغیرہ ملاحظہ ہوں) و فی هذا کفایۃ لمن لہ درایۃ۔

فقط واللہ اعلم

کتبہ محمد اعظم ہاشمی غفرلہ الغنی

مدرس جامعہ حقانیہ ساہیوال سرگودھا

۲۶ رجب ۱۴۲۲ھ

تصدیق

محقق اہل سنت حضرت مولانا مفتی سید عبدالقدوس ترمذی صاحب مدظلہم

(صدر دارالافتاء جامعہ حقانیہ ساہیوال ضلع سرگودھا)

الجواب بهذا التفصیل صحیح

احقر عبدالقدوس ترمذی غفرلہ

۲ رمضان المبارک ۱۴۲۲ھ

دارالافتاء
جامعہ حقانیہ ساہیوال سرگودھا